

AVVIZI

1. Il-laqgħat li jmiss se jsiru kif ġej:
Il-Hadd 4 u 18 ta' Lulju 2004 fis-6.30p.m.
Il-Hadd 1 u 15 ta' Awissu 2004 fis-6.30p.m.
Il-Hadd 5 ta' Settembru 2004 fis-6.00p.m.
Il-Hadd 19 ta' Settembru 2004 fil-5.30p.m.
Il-Hadd 3 u 17 ta' Ottubru 2004 fil-5.00p.m.
Ikun hemm transport mill-pjazza tas-Sigġiewi għall-Girgenti li jitlaq kwarta qabel il-hin tal-laqgħa.
2. Dawk li qalghu xi grazzja huma mheġġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jigix ippubblikat. Huwa importanti li, kemm jista' jkun, ittuna ċ-ċertifikat tat-tabib fejn jiċċertifika l-fejġan tagħkom.
3. Inheġġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6 A/2, Main Street, Sigġiewi.
4. Min hu nteressat li jkun jaf aktar dwar il-ġrajjet tal-Girgenti infakkrukom li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuża Mifsud kif ukoll domni u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella minghand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej:
<http://www.ourladyofconsecration.org>

DIKJARAZZJONI: *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.*

LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 59

LULJU 2004

JITQASSAM BLA HLAS



*Monsinjur Lawrence Cachia
jindirizza l-laqgħa ta'
Mejju 2004*

IT-TMINTAX-IL ANNIVERSARJU

Wara jiem ta' temp kemmxejn ikrah, il-Hadd 2 ta' Mejju 2004 sebheth gurnata verament sabiha. Għad-devoti tal-Madonna kienet sabiha aktar għaliex dakinhar fil-Girgenti ġie ċċelebrat it-tmintax-il anniversarju minn meta Ġuża Mifsud kienet tellgħet l-istatwa tal-Madonna hemmhekk.

Bhal kull sena, il-laqgħa bdiet b'pellegrinagg minn hdejn it-Troll (pont żgħir fit-tarf tat-triq il-qadima) fejn id-devoti mxew wara l-Kurċifiss u l-bandalora tal-Madonna filwaqt li rreċitaw ir-rużarju tat-tbatija. Qabel beda r-rużarju saru diversi intenzjonijiet għall-bżonnijiet tal-proxxmu kollu, għall-paċi f'Malta u d-dinja u l-konverżjoni tal-midinbin.

Meta d-devoti waslu hdejn l-istatwa tal-Madonna tkanta l-Innu tal-Madonna

tal-Konsagrazzjoni, intqalu l-vizita tal-Madonna, it-talba tal-Konsagrazzjoni u saret iċ-ċeremonja tal-qanpiena.

Lehen Ġuza Mifsud

Imbagħad lehen Ġuza Mifsud reġa' dewa u qanqal il-qlob ta' dawk prezenti meta nstemgħet silta minn diskors li hi kienet irrekordjat ftit qabel ma mietet. Din is-silta li nqrat fil-laqgħa ta' Novembru 1996 u li tinsab fis-seba' ktieb tgħid hekk:

"...fis-sema pajjiżna hemm hafna u hafna affarijiet sbieħ. Fl-oghla grad hemm il-Mulej Alla ta' l-Eżerciti, imbagħad ha nsemmi lill-Mulej Ġesu u lill-Ispirtu s-Santu. L-Ispirtu s-Santu juri l-hniena tiegħu permezz tal-fidi illi jagħti lill-erwieħ fid-dinja biex kulhadd jersaq bi twemminu lejn il-maħbub Ġesu. Meta Ġesu kien fid-dinja lill-Appostli wegħdhom li ha jibgħatilhom l-Ispirtu t'Alla, l-Ispirtu s-Santu, l-ispirtu tal-Mulej, u dan l-Ispirtu wasal. Wasal fuq il-knisja, wasal fuq l-Appostli u wasal fuqna. Jiena fuqi qiegħed hafna, għax ngħidlu hafna lill-Ispirtu s-Santu: "Grazzi, Spirtu s-Santu Alla, tal-kuraġġ u l-fidi kbira li qiegħed tagħmilli għaliya u għal huti l-bnedmin kollha tad-dinja, kemm Maltin u Ghawdxin u kemm barranin. Sinjur Alla ta' l-Eżerciti, ixhet il-harsa Tiegħek fuqi, ixhet il-harsa Tiegħek fuq il-bnedmin u fuq kull maħluq li hawn fid-dinja, twarrabx Idejk minna u żommna dejjem u tajjeb marbutin mal-volonta' imqaddsa Tiegħek. U inti, Omm tal-hniena, Madonna tal-Konsagrazzjoni, kull bniedem aghmlu fit-triq tal-providenza t'Alla, fit-triq tas-salvazzjoni u inti, għażiża Madonna, li qegħda f'dawk l-inhawwi tal-Girgenti, aghmel lili u lil shabi tal-Kumitat, lil shabi tal-Moviment il-koll kuntenti. Is-Sinjura tal-Hajja tridu li jikber il-Moviment, u għandna nkabbruh hafna l-Moviment bit-tesseri, u bl-imħabba u bil-paċi li għandna nħossu lejn xulxin.

Għandha tinqata' kull mibegħda li għandna kemm f'Malta u kemm fid-dinja u għandna nħossu dik il-paċi li qed tagħtina Int, Mulej Ġesu ta' l-Ewkaristija, u inti, Madonna, li ridt tkun fl-inhawwi tal-Girgenti. Agħtu l-paċi lilna Maltin u Ghawdxin u barranin, tar-Russja, ta' l-Amerka, tal-Kanada, ta' l-Awstralja, li huma ftit 'il bogħod minna, qed nirreferi għall-Libjani, għat-Taljani. Nitolbu hafna għal dawk l-inhawwi li qegħdin qribna u dawk l-inhawwi li qegħdin bogħod minna lill-kbir Alla Missier, lill-Mulej Ġesu ta' l-Ewkaristija flimkien ma l-Ispirtu s-Santu biex l-Ispirtu s-Santu jkompli jqawwi lil kulhadd bid-doni tiegħu u bil-fidi...

Issa ha nselmu waħda lis-sbejha Madonna. "Inselmulek O sbejha Madonna, inselmulek ward ta' l-oghla gmiel u kobor li hemm fil-Ġenna. Inselmulek għax il-kbir Mulej Ġesu minnek tweled u minnek għex. Ghixilna, għażiża twajba

Madonna, ir-ruh tagħna bil-grazzja t'Ibnek Ġesu, bl-ikla divina ta' l-Ewkaristija." Insellmulha bil-qalb lill-Madonna u ngħidulha: "Sliem għalik, Marija... Qaddisa Marija Omm Alla..."

Għalfejn ġejna hawnhekk?

Il-mistieden speċjali għal din is-sena kien Monsinjur Lawrence Cachia li wassal dan il-messaġġ lill-ġemgħa:

"L-ewwel haġa illi xtaqt ngħid hija, "Għalfejn ġejna hawnhekk?" u hafna minnkomm tiġu hawnhekk regolarment... Ġejna hawn u niġu hawnhekk biex l-ewwel nett nistqarru l-fidi tagħna fil-Madonna, illi ahna nemmnu illi l-Madonna hija persuna kbira hafna għaliex hija l-Omm ta' Alla, l-Omm ta' Ġesu' l-Iben ta' Alla li sar bniedem biex jifdina u jsalvana.

U allura meta qegħdin ahna ngeddu l-fidi tagħna fil-Madonna qegħdin ingeddu l-fidi tagħna wkoll f'Alla u f'Ġesu'. Il-fidi fil-Madonna għalhekk huti, hija ċentrali fir-reliġjon tagħna Kattolika u dana mportanti illi ahna ngħiduh għaliex illum disgrazzjatament qegħdin naraw hafna setet hawn go Malta u dawn ma jemmnux fil-Madonna. Fid-diskorsi tagħha Ġuza kienet issemmih hafna dan. Kemm kienet tkun inkwetata minħabba li qed jimultipplikaw is-setet u li huma nies li ma jemmnux fil-Madonna. Għalkemm forsi jgħidu li jemmnu f'Alla imma ma jemmnux fil-Madonna.

Huti, għalhekk tajbin dawn il-pellegrinaġġi biex ahna nissudaw fil-fidi tagħna fil-Madonna, f'din l-Omm t'Alla illi tant tħobbna. U fl-istess hin li ahna nissudaw il-fiducja tagħna fil-Madonna, li kellha parti mportanti hafna fil-fidwa tagħna għax barra li kienet Omm Ġesu' li fdiena kienet miegħu taħt is-salib, tbati miegħu, u ħadet sehem fil-fidwa tagħna, ahna ngeddu wkoll il-fiducja tagħna fil-Madonna bħala dik illi għadha sa issa il-hin kollu taħseb fina, u tiegħu hsiiebna u titlob għalina. Ahna ninsewha imma hi ma tinsiniex.

U għalhekk huti id-dehriet tal-Madonna. Fl-istorja tal-Knisja insibu kwantita' kbira ta' dehriet tal-Madonna, biċċa li huma magħrufa minn kulhadd bħalma hija per eżempju ta' Lourdes u ta' Fatima u oħrajn illi huma inqas magħrufin. Imma dawn id-dehriet il-Madonna għamlithom u tibqa' tagħmilhom biex tfakkarna illi hija l-imħabba tagħha ma kinitx biss meta hija kienet fid-dinja u ssieħbet ma' Ġesu' fil-fidwa tagħna, imma l-imħabba tagħha lejna għadha hemm issa wkoll. Hija għadha taħseb fina, tiegħu hsiiebna, bħalha veru Omm mis-sema li ma tabbanduna qatt lil uliedha.

U għalhekk huti mportanti dawn il-pellegrinaġġi, dawn il-laqgħat biex ingeddu dina l-fiducja tagħna fil-Madonna illi ahna tant għandna bżonnha, għax

ahna ma ahna kapaçi naghmlu xejn. Fl-istess hin waqt li ahna nistqarru din il-fidi u fiduċja fil-Madonna nisimghu il-messaġġ tal-Madonna lil ghaliex f'kull dehra il-Madonna tat messaġġ. Nistghu nghidu illi ghalkemm il-messaġġi li taghti l-Madonna fid-dehriet ikunu xi ftit differenti, imma fis-sustanza dawn il-messaġġi jaqblu."

Il-messaġġ tal-Madonna

Mons. Cachia kompli hekk: "Il-messaġġ tal-Madonna x'inhu? Kunu sodi fil-fidi u kkonvertu, ghixu hajja qaddisa, aghtu iżjed każ tal-hwejjeġ spiritwali milli tal-hwejjeġ materjali, ahsbu iżjed fil-mewt illi ser tressaqkom quddiem Alla. Halli naqralkom parti żghira minn dak li qalet Ġuża bhallum ghaxar snin. Bhallum ghaxar snin qalet hekk:

"Naħsbu f'ruħna, naħsbu f'Alla ghax ma nafux meta ha mmutu.

X'jiswielek li ghandek flus kemm trid jekk wara mewtek ma tkunx tista' ssarrafhom fil-bank tal-Ġenna? Il-flus ghandna ninqdew bihom imma ma norbtux qalbna magħhom.

X'jiswielek li fid-dinja tgawdi fama tajba jekk wara mewtek issib li ghandek fama hażina quddiem il-Hallieq tiegħek?

X'jiswielek li int imdawwar bis-sefturi, jekk wara mewtek ma tkunx tista' ssejjah wiehed minnhom biex jghinek f'dak li ghandek bżonn?

X'jiswielek li inti negozzant tajeb jekk wara mewtek issib li dak li kellek fid-dinja ma haddimtx tajeb u ma hallilekx qligh ghal ruhek?

X'jiswielek li inti kull fejn tmur tiġi milqugh minn kulhadd bl-akbar unuri, jekk wara mewtek ma jirnexxilekx tiġi milqugh minn dik li hi l-Bieb tas-Sema (l-Madonna) u li mingħajrha m'hemmx salvazzjoni?

X'jiswielek li tisma' dan kollu jekk ma toqghodx tirrifletti fuqu u minn issa stess tiddeċiedi li tbiddeġ hajtek?"

Hekku huti, l-messaġġ tal-Madonna permezz ta' Ġuża huwa fis-sustanza il-messaġġ li l-Madonna tagħmel f'kull dehra tagħha, illi ahna ghandna bżonn nikkonvertu billi nagħtu każ iżjed tal-hwejjeġ tar-ruħ milli tal-ġisem. Ma nittraskurawx il-hwejjeġ tal-ġisem, imma l-ewwel importanza nagħtuha lill-hwejjeġ tar-ruħ, xi haġa li illum ma tantx qegħdin naghmluha.

Huti, għalhekk importanti dawn il-laqgħat ghax iressquna mhux biss lejn il-Madonna imma jressquna lejn binha Ġesu' u jgagħluna illi ahna naghmlu l-eżami tal-kuxjenza tagħna fir-reviżjoni tal-hajja tagħna biex naraw fejn ghandna bżonn li nibdlu hajjitna halli nikkonvertu, halli nkunu tassew hbieb tal-Madonna u tassew hbieb t'Alla l-Imbieriek."

L-ewwel konsagrat huwa Kristu

Dwar il-konsagrazzjoni Mons. Cachia qal, "U l-ahhar haġa li xtaqt nghid... hija fuq it-titolu sabih tal-Madonna tal-Konsagrazzjoni. Diġa f'dik it-talba li għidna, tal-Konsagrazzjoni, b'xi mod diġa' għidnieh dan li ser nghid. Ghaliex il-Madonna tal-Konsagrazzjoni? Huti, fil-liturġija tal-Knisja nsibu li l-ewwel wiehed li huwa kkonsagrat, li għandu dan it-titolu ta' ikkonsagrat huwa Kristu. L-ikkonsagrat per eċċellenza, huwa l-bniedem Alla, bhala bniedem ikkonsagrat kollu kemm hu lil Alla il-Missier tant illi qallu, "Ġejt fid-dinja kkonsagrat lilek biex nagħmel il-volonta' tiegħek."

It-tieni wahda kkonsagrata hija l-Madonna illi giet ikkonsagrata bi privileġġ speċjali sa mit-tmissil tagħha u għalhekk għandna d-domma tal-Kunċizzjoni Immakulata. Il-Madonna nghidulha l-Kunċizzjoni Mmakulata ghaliex sa mill-ewwel mument li giet imnissla fil-ġuf ta' ommha kienet ikkonsagrata kollha kemm hi lil Alla. Allura l-Madonna tal-Konsagrazzjoni, ghaliex hija kkonsagrata sa mill-ewwel mument ta' l-eżistenza tagħha lil Alla, pero, huma kkonsagrati wkoll l-insara ghaliex permezz tal-magħmudija, kull wiehed u wahda minna ġejna kkonsagrati lil Alla. Tant hu hekk li l-Konċilju Vatikan it-Tieni mar ifakkarna illi kull nistrani b'xi mod huwa saċerdot. Hemm is-saċerdozju tagħna li nissejjhu saċerdoti ministerjali imma hemm ukoll is-saċerdozju tal-fidili tagħkom ghaliex fil-magħmudija ahna lkoll ġejna kkonsagrati lil Alla biex nagħtuh qima, biex inhobbuh, biex naqduh u allura l-konsagrazzjoni qegħda f'kull wiehed u kull wahda minna. Imbagħad naturalment is-saċerdoti ministerjali u dawk l-erwieh illi jingħalqu fil-kunvent biex jagħtu hajjithom lil Alla għandhom konsagrazzjoni ohra. Mal-konsagrazzjoni tal-magħmudija jżidu l-konsagrazzjoni tal-hajja tagħhom lil Alla bhala saċerdot, bhala soru illi qed jagħtu hajjithom kollha kemm hi lil Alla.

U allura huti, meta ahna nitolbu lill-Madonna tal-Konsagrazzjoni, ejjew niftakru f'dan kollu. Ejjew niftakru fil-magħmudija tagħna biex nghixu skond dik il-magħmudija, ghax il-magħmudija huti m'hijjex xi haġa li irċivejnienha hafna snin ilu u daqshekk, imma hija xi haġa li trid tibqa' tahdem ġewwa fina, hija sagrament li jibqa' jahdem ġewwa fina. U għalhekk niftakru fil-konsagrazzjoni tal-magħmudija biex nghixu skond dik il-konsagrazzjoni. Mhux nghixu hajja qisna ahna materjalisti, imma niftakru li ahna kkonsagrati lil Alla.

U proprju illum li huwa l-jum tal-vokazzjonijiet, il-ġurnata li l-Knisja tiddedika għall-vokazzjonijiet tas-saċerdoti, ejjew nitolbu lill-Madonna tal-Konsagrazzjoni b'mod speċjali għas-saċerdoti. Nitolbu għalina li diġa sirna saċerdoti u għas-saċerdoti kollha ta' Malta u Ghawdex u tad-dinja biex nghixu l-konsagrazzjoni tagħna u nkunu tassew ta' eżempju tajeb lilkom u lil kulhadd.

Inkunu saċerdoti illi ngħixu l-konsagrazzjoni tagħna u nkunu verament iddedikati lil Alla kif ahna wegħednieh dakinhar li l-Isqof poġġa idejh fuq rasna u għamilna saċerdoti.

U nitolbu wkoll lill-Madonna tal-Konsagrazzjoni biex tagħtina iżjed vokazzjonijiet, biex ikun hawn iżjed erwieh ikkonsagrati lil Alla u lilha bhala saċerdoti, bhala religjużi, bhala sorijiet. Huti, kemm għandna proprju f'din il-gurnata nitolbu lill-Madonna tal-Konsagrazzjoni għall-vokazzjonijiet kollha speċjalment il-vokazzjonijiet tas-saċerdoti u jalla l-Madonna li tant għamlet magħna fl-imghoddi u tant għadha tagħmel magħna issa, tibqa' tieqaf magħna mhux biss individwalment imma wkoll mal-familji tagħna u ma' Malta tagħna...

Nghidulha lill-Madonna, "Inti li dejjem hadt hsiebna bhala nazzjon ibqa' hu hsiebna issa wkoll... biex ahna naghmlu suċċess bil-ghajjnuna tiegħek, iżjed milli bil-ghajjnuna tagħna nfusna." Kif diġa għidt ahna ma niswew xejn imma bil-ghajjnuna tal-Madonna, bil-ghajjnuna ta' Ġesu', bil-ghajjnuna t'Alla ahna nistgħu naghmlu kollox. Ikun imfahhar Ġesu' Kristu."

Il-laqgħa spicċat bit-talb lil San Ġużepp u lil San Mikiel u l-barka saċerdotali. F'din il-laqgħa pparteċipa is-St. Julians Choral Group li taht id-direzzjoni tas-Surmast Joseph Gatt kanta diversi innijiet fosthom: Fil-Hlewwa ta' Mejj, Ave Maria, Jubilate Deo, La Vergine degli Angeli u l-verżjoni Maltija ta' *As I Kneel Before You*.

Kienet laqgħa sabiħa hafna, attendew hafna nies u żgur li mis-sema kien hemm hafna li tefgħu il-barka tagħhom fuqna!

Nota ta' l-Editriċi: Wara li f'din il-harġa qrajna l-hsibijiet li wassal Mons. Cachia dwar il-konsagrazzjoni, fil-harġa li jmiss naqraw x'kitbilna Bro. Victor Privitera dwar il-Konsagrazzjoni tal-Madonna.

TALBA

Sinjur Alla ta' l-Eżerciti ixhet il-harsa tiegħek fuqi, twarrabx idejk minni u zommni dejjem marbut/a mal-volonta' mqaddsa tiegħek. Mulej, nadurak, imbierkek u nfahhrek u filwaqt li niżżik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen.

Glorja lill-Missier...

GRAZZJI MAQLUGHA

C. Deguara mir-Rabat kitbet hekk: Nirringrazzja lil Alla, lill-Madonna u lil Ġuża Mifsud li t-tifel tiegħi u martu kellhom *baby girl* u kemm l-omm u t-tarbija jinsabu tajbin. Kont nitlob hafna lill-Madonna u lil Ġuża Mifsud.

L. Mifsud miż-Żejtun tiringrazzja lil Alla li bl-interċessjoni tal-Madonna qalghet il-grazzja li qed tistenna tarbija wara żmien twil li kien ilha tipprova li tibda familja.

C. Azzopardi minn Haż Żebbug kitbet li binha kien ilu madwar tmien snin fil-vizzju tad-droga u qatt ma ried jagħmel il-programm. Telghet il-Girgenti titlob lill-Madonna u xi tliet gimghat wara beda l-programm li issa wasal biex itemm. Hi tiringrazzja lil Alla u lill-Madonna għal din il-grazzja kbira li qalghet.

D. Vella mill-Qawra kitbet hekk: Hadna lin-nepputi hdejn il-Madonna tal-Girgenti u hsiltu bl-ilma tal-Madonna. In-nepputi ma kien jiekol xejn u t-tobba qalulna li nieqes hafna mill-piż, imma mbierek Alla xi granet wara qalilna li għandu l-ġuħ u beda jiekol. Kellu saqajh isirulu vjola imma issa t-tifel jidher hafna ahjar. Nirringrazzja hafna lil Alla li bl-interċessjoni ta' Ġuża Mifsud qlajt din il-grazzja.

F. Agius minn Birzebugia kitbet: Jiena qlajt grazzja fuq it-tifla ta' ibni. Kienu qalulna li t-tifla għandha xi marda iżda meta ftit granet ilu marret l-isptar il-Professur qalilha li m'għandha xejn. Meta kienu l-isptar għall-vizta, jiena qbadt santa tal-Madonna u għamiltha ma' ritratt tat-tarbija. Wara ftit ċempluli li t-tifla ma' għandha xejn. Dak il-hin għannaqt is-santa miegħi u wegħedt lill-Madonna li nxerred devozzjoni lejha.

G. B. residenti f'San Vincenz qaltilna hekk: Jiena kont nitlob lill-Madonna flimkien ma' Karmena peress li din kellha uġigh kbir f'ghajnejha u f'rasha u ghajnejha kienu homor hafna. Wara diversi noveni lill-Madonna tal-Konsagrazzjoni u lil Ġuża Mifsud, nghid li Karmena qalbet hafna għall-ahjar u fieqet. Ta' dan jiena u Karmena nirringrazzjaw lil Alla, lill-Madonna u lil Ġuża Mifsud. Jien kont wegħedt lill-Madonna li jekk Karmena tfieq, jiena nara li din il-grazzja tiġi pubblikata fil-fuljett "Lehen il-Girgenti".